

کیا نامرد کی عورت پر بھی طلاق کی عدت لازم ہوگی؟

مجیب: ابو محمد مفتی علی اصغر عطاری مدنی

فتویٰ نمبر: Nor-13190

تاریخ اجراء: 08 جمادی الثانی 1445ھ / 22 دسمبر 2023ء

دارالافتاء اہلسنت

(دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ جو شخص بیوی کے ساتھ رہتا ہو مگر حق زوجیت ادا کرنے پر قدرت نہ رکھتا ہو۔ پھر شادی کے چار سال بعد وہ اپنی بیوی کو تین طلاق دے دے، تو کیا اس کی عورت پر بھی طلاق کی عدت لازم ہوگی؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

جی ہاں! پوچھی گئی صورت میں اس عورت پر طلاق کی عدت لازم ہوگی۔

نامرد کی بیوی پر طلاق کی عدت لازم ہونے سے متعلق تنویر الابصار مع الدر المختار میں ہے: ”ولو وجدته عنیناً) هو من لا یصل إلی النساء لمرض أو کبر، أو سحر۔۔۔ (فإن وطئ) مرة فبها (وإلا بانت بالتفريق) من القاضي إن أبی طلاقها“ ترجمہ: ”عورت اگر شوہر کو نامرد پائے اور اس سے مراد وہ شخص ہے جو مرض، بڑھاپے یا جادو کے سبب عورت سے جماع کرنے پر قدرت نہ رکھتا ہو۔۔۔ اگر اس نامرد نے ایک مرتبہ بھی اپنی عورت سے وطئ کر لی ہو تو بہتر، ورنہ قاضی کی جانب سے تفریق کی صورت میں وہ عورت طلاق بائنہ والی شمار ہوگی جبکہ شوہر نے طلاق دینے سے انکار کیا ہو۔“

(وإلا بانت بالتفريق) کے تحت ردالمحتار میں ہے: ”لأنها فرقة قبل الدخول حقيقة، فكانت بائنة ولها کمال المهر وعليها العدة لوجود الخلوة الصحيحة، بحر“ ترجمہ: ”کیونکہ یہ جدائی حقیقتاً دخول سے پہلے ہے، لہذا اس عورت کو طلاق بائنہ واقع ہوگی اور اس کے لیے پورا مہر ہوگا، نیز خلوت صحیحہ پائی جانے کی وجہ سے اس عورت پر عدت بھی لازم ہوگی، ”بحر“۔“ (ردالمحتار مع الدر المختار، کتاب الطلاق، ج 05، ص 175-171، مطبوعہ کوئٹہ، ملتقطاً)

نامرد کی خلوت صحیح شمار ہوگی۔ جیسا کہ حاشیۃ الشلبی علی تبیین الحقائق میں ہے: ”(قوله: وعليها العدة لوجود الخلوۃ الصحیحة) أي لأن خلوۃ العنین صحیحة إذ لا وقوف علی حقیقة العنة لجواز أن یمتنع من الوطاء اختیاراً تعنتاً فیدور الحکم علی سلامة الآلة۔ اھ۔ فتح۔“ یعنی شارح کا یہ فرمانا کہ نامرد کی عورت پر خلوت صحیح پائی جانے کی وجہ سے عدت لازم ہوگی، کیونکہ نامرد کی خلوت صحیح ہوتی ہے، وجہ اس کی یہ ہے کہ نامرد ہونے کا حقیقی علم نہیں ہو سکتا، ممکن ہے مرد جان بوجھ کر جماع سے باز رہے۔ لہذا حکم آلہ تناسل کے سلامت رہنے پر دائر ہوگا۔ (حاشیۃ الشلبی علی تبیین الحقائق، کتاب الطلاق، ج 03، ص 23، مطبوعہ قاہرہ)

عنا یہ شرح الہدایہ میں ہے: ”(ولها کمال المہر ان کان خلا بہا لأن خلوۃ العنین صحیحة)۔۔۔ (ویجب العدة) لتوہم الشغل احتیاطاً استحساناً۔“ یعنی نامرد نے عورت سے خلوت کر لی ہو تو اُس کی عورت کو پورا مہر ملے گا کہ نامرد کی خلوت درست ہوتی ہے۔۔۔۔ ہاں اُس کی عورت پر استحساناً احتیاط کے طور پر عدت لازم ہوگی کیونکہ ممکن ہے کہ عورت کو حمل ٹھہر چکا ہو۔ (العنا یہ شرح الہدایہ، کتاب الطلاق، ج 04، ص 300، دار الفکر، ملقطاً)

سیدی اعلیٰ حضرت علیہ الرحمہ فتاویٰ رضویہ میں نامرد سے متعلق کیے گئے ایک سوال کے جواب میں ارشاد فرماتے ہیں: ”جب اس طرح سال کامل گزر جائے اور زید (عنین) ہندہ پر قدرت نہ پائے تو اس وقت بطلب ہندہ زید و ہندہ میں تفریق کر دی جائے، اب بعد عدت ہندہ کو اختیار نکاح ہوگا۔“ وکل ما ذکرنا مفصل فی الدر المختار و رد المحتار و الفتاویٰ الخیریہ وغیرہما من الکتب الفقہیۃ۔ (جو کچھ ہم نے ذکر کیا ہے، وہ مفصل طور پر در مختار، رد المحتار اور فتاویٰ خیریہ وغیرہ کتب میں موجود ہے)۔“ (فتاویٰ رضویہ، ج 11، ص 196، رضا فاؤنڈیشن، لاہور)

بہار شریعت میں ہے: ”شوہر کا عضو تناسل کٹا ہوا ہے یا نشین نکال لیے گئے ہیں یا عنین (نامرد) ہے یا خنثی ہے اور اس کا مرد ہونا ظاہر ہو چکا تو ان سب میں خلوت صحیح ہو جائے گی۔ خلوت صحیح کے بعد عورت کو طلاق دی تو مہر پورا واجب ہوگا، جبکہ نکاح بھی صحیح ہو۔۔۔۔۔ خلوت صحیح کے یہ احکام بھی ہیں: طلاق دی تو عورت پر عدت واجب، بلکہ عدت میں نان و نفقہ اور رہنے کو مکان دینا بھی واجب ہے۔“ (بہار شریعت، ج 02، ص 70، مکتبۃ المدینہ، کراچی، ملقطاً)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالٰى عَلَيْهِ وَاٰلِهٖ وَسَلَّمَ



Dar-ul-IftaAhlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net